

ပြည်ထောင်စုသမ္မတမြန်မာနိုင်ငံတော်
ပြည်ထောင်စုတရားလွှတ်တော်ချုပ်
စာချွန်တော်အမိန့် လျှောက်ထားမှုများဆိုင်ရာနည်းဥပဒေများ
အမိန့်ကြော်ငြာစာအမှတ် (၁၁၇/၂၀၁၃)
၁၃၇၄ ခုနှစ်၊ တပို့တွဲလဆန်း ၅ ရက်
(၂၀၁၃ ခုနှစ်၊ ဖေဖော်ဝါရီလ ၁၅ ရက်)

[ပြင်ဆင် : 29.04.2015]

ပြည်ထောင်စုတရားစီရင်ရေးဥပဒေပုဒ်မ ၁၆ တွင် ပြည်ထောင်စုတရားလွှတ်တော်ချုပ်အား စာချွန်တော်အမိန့်ထုတ်ဆင့်ပိုင်ခွင့်အာဏာ အပ်နှင်းထားရာ ပြည်ထောင်စုတရားလွှတ်တော်ချုပ်သို့ စာချွန်တော်အမိန့် ထုတ်ဆင့်ပေးရန် လျှောက်ထားမှုများအတွက် နည်းဥပဒေ သတ်မှတ်ပြဋ္ဌာန်းရန် လိုအပ်သဖြင့် ပြည်ထောင်စုတရားစီရင်ရေးဥပဒေ ပုဒ်မ ၇၃ တွင် အပ်နှင်းထားသော လုပ်ပိုင်ခွင့်ကို ကျင့် သုံးလျက် ဤနည်းဥပဒေများကို ထုတ်ပြန်လိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤနည်းဥပဒေကို စာချွန်တော်အမိန့်လျှောက်ထားမှုများဆိုင်ရာနည်းဥပဒေများဟု ခေါ်တွင်စေရမည်။
- ၂။ ဤနည်းဥပဒေများတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက် ရောက်စေရမည်-
- (က) “လျှောက်ထားလွှာ” ဆိုသည်မှာ စာချွန်တော်အမိန့် ထုတ်ဆင့်ပေးရန် ပြည်ထောင်စုတရား လွှတ်တော်ချုပ်သို့ တင်သွင်းသည့် အထွေထွေလျှောက်ထားလွှာကို ဆိုသည်။
 - (ခ) “လျှောက်ထားသူ” ဆိုသည်မှာ စာချွန်တော်အမိန့်တစ်ရပ်ရပ် ထုတ်ဆင့်ပေးရန် လျှောက်ထားလွှာ တင်သွင်းလျှောက်ထားသူ သို့မဟုတ် လျှောက်ထားသူများကိုဆိုသည်။
 - (ဂ) “လျှောက်ထားခံရသူ” ဆိုသည်မှာ ရှေ့တော်သွင်းစာချွန်တော်အမိန့် ထုတ်ဆင့်ပေးရန် လျှောက်ထားမှုတွင် တစ်ဦးတစ်ယောက်အား မတရားချုပ်နှောင်ထားသူ၊ အခြားစာချွန်တော်အမိန့် ထုတ်ဆင့်ပေးရန် လျှောက်ထားမှုများတွင် စာချွန်တော်အမိန့်တောင်းခံရန်အကြောင်း ပေါ်ပေါက်စေသည့် အမိန့် ပြုလုပ် ချက်၊ ဆောင်ရွက်ချက်နှင့် ပတ်သက်သူကို ဆိုသည်။
 - (ဃ) “ကနဦးကြားနာဆုံးဖြတ်ရေးအဖွဲ့” ဆိုသည်မှာ စာချွန်တော်အမိန့်ထုတ်ဆင့်ပေးရန် လျှောက်ထားမှုများကို ကနဦးကြားနာဆုံးဖြတ်ရန်အတွက် စာချွန်တော်အမိန့်လျှောက်ထားမှုဆိုင်ရာ ဥပဒေပုဒ်မ ၇ (က) အရ ဖွဲ့စည်းသောအဖွဲ့ကို ဆိုသည်။

(င) “အပြီးသတ်ကြားနာဆုံးဖြတ်ရေးအဖွဲ့” ဆိုသည်မှာ စာချွန်တော်အမိန့်ထုတ်ဆင့်ပေးရန် လျှောက်ထားမှုများကို အပြီးသတ် ကြားနာဆုံးဖြတ်ရန်အတွက် စာချွန်တော်အမိန့် လျှောက်ထားမှုဆိုင်ရာ ဥပဒေ ပုဒ်မ ၇ (ခ) အရ ဖွဲ့စည်းသောအဖွဲ့ကို ဆိုသည်။

(စ) “ရှေ့နေ” ဆိုသည်မှာ အမှုလိုက်ပါဆောင်ရွက်ခွင့်ရှိသည့် တရားလွှတ်တော်ရှေ့နေကို ဆိုသည်။

<ပြင်ဆင် 29.04.2015>

အခန်း (၂)

ရှေ့တော်သွင်း စာချွန်တော်အမိန့်

၃။ ရှေ့တော်သွင်းစာချွန်တော်အမိန့် တောင်းခံသည့် လျှောက်ထားလွှာကို ချုပ်နှောင်ထားခြင်းခံရသူတစ်ဦးက ပြည်ထောင်စုတရားစီရင်ရေး ကြီးကြပ်မှုရုံး၊ ညွှန်ကြားရေးမှူးချုပ်ထံသို့ တင်သွင်းလျှောက်ထားရမည်။

<ပြင်ဆင် 29.04.2015>

၄။ ယင်းလျှောက်ထားလွှာတွင် နည်းလမ်းတကျမှန်ကန်ကြောင်း ကိုယ်တိုင်ဝန်ခံချက် ပါရှိရမည့် အပြင် မိမိအား မတရားချုပ်နှောင်ထားသည့် အကြောင်းနှင့်စပ်လျဉ်း၍ ပြည့်စုံစွာဖော်ပြသည့် ကျမ်းကျိန်လွှာ ပူးတွဲပါရှိရမည်။ သို့ရာတွင် ချုပ်နှောင်ထားခြင်းခံရသူသည် ချုပ်နှောင်ထားခံရခြင်းကြောင့် ကိုယ်တိုင် ကျမ်းကျိန်လွှာမပြုလုပ်နိုင်ပါက အခြားသူတစ်ဦးကပြုလုပ်သော အလားတူကျမ်းကျိန်လွှာမျိုး ပူးတွဲ ပါရှိစေရမည်။ ထို့ပြင် လျှောက်ထားလွှာ၌ ချုပ်နှောင်ထားခြင်းခံရသူ ကိုယ်တိုင်ကျမ်းကျိန်လွှာမပြုလုပ် နိုင်သည့်အကြောင်း ဖော်ပြပါရှိစေရမည်။

၅။ ညွှန်ကြားရေးမှူးချုပ်သည် လျှောက်ထားလွှာနှင့်အတူ ပူးတွဲတင်ပြရမည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်း ရှိ မရှိ စိစစ်ရမည်။ ပြည့်စုံမှုရှိလျှင် အထွေထွေလျှောက်ထားမှု ဖွင့်လှစ်ရမည်။ ယင်းအမှုတွင် လျှောက်ထားလွှာတင်သွင်းသူအား လျှောက်ထားသူအဖြစ်လည်းကောင်း၊ ချုပ်နှောင်ထားသူအား လျှောက်ထားခံရသူအဖြစ်လည်းကောင်း ဖော်ပြရမည်။

၆။ ညွှန်ကြားရေးမှူးချုပ်သည် လျှောက်ထားလွှာကိုစိစစ်ရာ၌ အောက်ဖော်ပြပါ ကိစ္စရပ်များတွေ့ရှိ ပါက ပြည့်စုံစွာဆောင်ရွက်နိုင်ရန် မှတ်ချက်ပြု၍ လျှောက်ထားလွှာအား ပြန်လည်ပေးရမည်-

(က) လိုအပ်သည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်းမရှိဘဲ လျှောက်ထား ခြင်း၊

(ခ) စာချွန်တော်လျှောက်ထားရသည့် အကြောင်းပြချက်များနှင့် အကြောင်းအရာများကို ကျမ်းကျိန် လွှာတွင် ပြည့်စုံစွာဖော်ပြမှုမရှိဘဲ လျှောက်ထားခြင်း။

၇။ ညွှန်ကြားရေးမှူးချုပ်သည် ပြည့်စုံစွာ ဖော်ပြထားသော စာချွန်တော်အမိန့် တောင်းခံသည့် လျှောက်ထားလွှာကို ချက်ချင်း သို့မဟုတ် ကနဦးဆောင်ရွက်ရန်အတွက် ပြည်ထောင်စုတရားလွှတ်တော်ချုပ် တရားသူကြီးသုံးဦး ပါဝင်ဖွဲ့စည်းသည့် ကနဦးကြားနာဆုံးဖြတ်ရေးအဖွဲ့ထံ တင်ပြရမည်။

<ပြင်ဆင် 29.04.2015>

၈။ ကနဦးကြားနာဆုံးဖြတ်ရေးအဖွဲ့သည် ရှေ့တော်သွင်းစာချွန်တော်အမိန့်ကို ချက်ချင်းထုတ်ပေးသင့်ကြောင်း တွေ့ရှိရပါက ရှေ့တော်သွင်း စာချွန်တော်အမိန့်ကို ချက်ချင်းထုတ်ပေးနိုင်သည်။

<ပြင်ဆင် 29.04.2015>

၉။ စာချွန်တော်အမိန့်ကို ချက်ချင်းထုတ်ပေးပါက ရှေ့တော်သွင်းစာချွန်တော်အမိန့်ကို မည်သည့်အတွက် ထုတ်ပေးသင့်ကြောင်း အကြောင်းပြစေရန် လျှောက်ထားခံရသူထံ ဆင့်စာချအပ်စေဟုလည်းကောင်း၊ ယင်းဆင့်စာ ချအပ်ပေးစေရန် လျှောက်ထားကြောင်း လျှောက်ထားခံရသူထံ အကြောင်းကြား စာပေးပြီးရုံးတော်သို့ ပြန်လည်တင်ပြစေဟု လည်းကောင်း ဆင့်ဆိုနိုင်သည်။

၁၀။ ဆင့်စာ သို့မဟုတ် အကြောင်းကြားစာကို လျှောက်ထားခံရသူထံဖြစ်စေ၊ ကနဦးကြားနာဆုံးဖြတ်ရေးအဖွဲ့က ချအပ်ရန်ညွှန်ကြားသည့် အခြားသူများထံဖြစ်စေ ချအပ်ရမည်။ ထို့ပြင် နိုင်ငံတော်အတွက် လိုက်ပါဆောင်ရွက်ရန် ပြည်ထောင်စုရှေ့နေချုပ်ထံ ဆင့်စာ သို့မဟုတ် အကြောင်း ကြားစာကို ပေးပို့ရမည်။ ဆင့်စာ သို့မဟုတ် အကြောင်းကြားစာတွင် လျှောက်ထားချက်ကြားနာမည့် ရက်ကို ဖော်ပြပါရှိရမည်။

<ပြင်ဆင် 29.04.2015>

၁၁။ အမှုသည်တို့သည် လျှောက်လဲတင်ပြရာတွင် ရည်ညွှန်းအသုံးပြုရန် လိုအပ်သည်ဟု ထင်မြင်သည့် ကျမ်းကျိန်လွှာများကို မိတ္တူထုတ်ပေးရန် လျှောက်ထားတောင်းခံနိုင်သည်။ ယင်းသို့ လျှောက်ထား တောင်းခံသည့်အခါ ပြည်ထောင်စုတရားလွှတ်တော်ချုပ်၏ မိတ္တူရေးကူးခြင်းဆိုင်ရာနည်းဥပဒေအရ သတ်မှတ်သည့် အခကြေးငွေကို ပေးသွင်းပါက အခွင့်ရအရာရှိသည် လျှောက်ထားတောင်းခံသည့် ကျမ်း ကျိန်လွှာမိတ္တူကို လျှောက်ထားသော သူသို့ ထုတ်ပေးရမည်။

၁၂။ ကနဦးကြားနာဆုံးဖြတ်ရေးအဖွဲ့သည် ဆင့်စာ သို့မဟုတ် အကြောင်းကြားစာ၌ လျှောက်ထားမှုကို ကြားနာရန် သတ်မှတ်ထားသောရက်တွင် လျှောက်ထားသူကိုယ်တိုင် သို့မဟုတ် ၎င်း၏ရှေ့နေ၊ လျှောက်ထားခံရသူ သို့မဟုတ် ၎င်း၏ရှေ့နေတို့၏ လျှောက်လဲချက်အား ကြားနာပြီး နောက်ချုပ်နှောင်ထားခြင်းခံရသူအား လွှတ်စေဟု ဆင့်ဆိုခွင့်ရှိသည်။ ယင်းဆင့်ဆိုချက်သည် ချုပ်နှောင်ထားခြင်းခံရသူအား လွှတ်ရန် လုံလောက်သည့် အခွင့်အာဏာဖြစ်သည်။

<ပြင်ဆင် 29.04.2015>

၁၃။ စာချွန်တော်ကို ဖြစ်နိုင်သမျှ ဆင့်ဆိုခံရသူကိုယ်တိုင်အပေါ် ချအပ်အတည်ပြုရမည်။ ဆင့်ဆိုခံရသူ ကိုယ်တိုင်အပေါ် ချအပ်အတည်ပြုရန် မဖြစ်နိုင်လျှင် ၎င်းနှင့်အတူနေ မိသားစုဝင်တစ်ဦးဦး သို့မဟုတ် ၎င်း၏ ကိုယ်စားလှယ်ထံ ချအပ်ခြင်းဖြင့်လည်းကောင်း၊ ဆင့်ဆိုခံရသူမှာ ထောင်တာဝန်ခံအရာရှိ သို့မဟုတ် အခြားပြည်သူ့ဝန်ထမ်းဖြစ်လျှင် ချုပ်နှောင်ထားခြင်းခံရသူကို ချုပ်နှောင်ထားရာအရပ်၌ ဆင့်ဆိုခံရသူ၏လက်အောက်ခံ ဝန်ထမ်း သို့မဟုတ် ၎င်း၏ကိုယ်စားလှယ်ထံ ချအပ်ခြင်းဖြင့် လည်း ကောင်း အတည်ပြုရမည်။ တစ်ဦးထက် ပိုသူများအပေါ်တွင် ချအပ်ရန် စာချွန်တော်ဖြစ်ပါက မူရင်းကို အကြီးအမှူးဖြစ်သူသို့လည်းကောင်း၊ မိတ္တူများကို အခြားသူအသီးသီးသို့လည်းကောင်း စာချွန် တော်ကို ချအပ်သည့်အထက်ဖော်ပြပါနည်းလမ်းအတိုင်း ချအပ်အတည်ပြုရမည်။

၁၄။ ချုပ်နှောင်ထားခြင်းခံရသူအား ရုံးရှေ့သို့ တင်ပို့ရမည့်နေ့ရက်ကို ဖော်ပြပြီး မလိုက်နာမဆောင်ရွက် ဘဲ ပျက်ကွက်ခဲ့လျှင် မလိုက်နာသူအပေါ် ဖမ်းဆီးရန် အမှုဖွင့်မည်ဖြစ်ကြောင်း အကြောင်းကြားစာကို စာချွန်တော်နှင့်အတူ ချအပ် သို့မဟုတ် ပေးအပ်ခဲ့ရမည်။

၁၅။ စာချွန်တော်ချအပ်ခြင်းခံရသူသည် စာချွန်တော်အပေါ် ပြန်ကြားအစီရင်ခံစာ တင်သွင်းရမည်။ စာချွန်တော်အပေါ် ပြန်ကြားအစီရင်ခံစာ၌ ချုပ်နှောင်ထားခြင်းခံရသူကို ချုပ်နှောင်ထားသည့် အကြောင်း များကို စာချွန်တော်ပေါ်တွင် ထပ်ဆင့်ရေးသား၍ဖြစ်စေ၊ ပူးတွဲ၍ဖြစ်စေ ဖော်ပြပါရှိရမည်။ ပြန်ကြားအစီရင်ခံစာကို ရုံးတော်၏ ခွင့်ပြုချက်ဖြင့် ပြင်ဆင်နိုင်သည် သို့မဟုတ် အခြားပြန်ကြားအစီရင်ခံစာတစ်ခုခု ဖြင့် အစားထိုးတင်သွင်းနိုင်သည်။

၁၆။ စာချွန်တော်အပေါ် ပြန်ကြားအစီရင်ခံစာတင်သွင်းသောအခါ ပြန်ကြားအစီရင်ခံစာကို ဦးစွာဖတ် ကြားရမည်။ ၎င်းနောက် ချုပ်နှောင်ထားခြင်းခံရသူကို လွှတ်ရန်ဖြစ်စေ၊ ရမန်ပေးရန်ဖြစ်စေ၊ ပြန်ကြား အစီရင်ခံစာကို ပြင်ဆင်ရန်ဖြစ်စေ၊ ပယ်ဖျက်ရန်ဖြစ်စေ လျှောက်ထားနိုင်သည်။

၁၇။ လျှောက်ထားမှုကို အပြီးသတ်ကြားနာမည့် အပြီးသတ်ကြားနာဆုံးဖြတ်ရေးအဖွဲ့ ဖွဲ့စည်းတာဝန် ပေးအပ်နိုင်ရန် ပြည်ထောင်စု တရားသူကြီးချုပ်ထံ တင်ပြရမည်။

<ပြင်ဆင် 29.04.2015>

၁၈။ ပြည်ထောင်စုတရားသူကြီးချုပ်ကိုယ်တိုင် သဘာပတိအဖြစ် ဆောင်ရွက်ပြီး

ပြည်ထောင်စုတရားလွှတ်တော်ချုပ်တရားသူကြီးနှစ်ဦး ပါဝင်၍ဖြစ်စေ၊ ပြည်ထောင်စုတရားလွှတ်တော်ချုပ် တရားသူကြီးသုံးဦး ပါဝင်၍ဖြစ်စေ ဖွဲ့စည်းသည့် “အပြီးသတ်ကြားနာဆုံးဖြတ်ရေးအဖွဲ့” သည် လျှောက်ထားမှုကို အပြီးသတ် ကြားနာရမည်။

<ပြင်ဆင် 29.04.2015>

၁၉။ ချုပ်နှောင်ထားခြင်းခံရသူကို စာချွန်တော်အတိုင်း အပြီးသတ်ကြားနာဆုံးဖြတ်ရေးအဖွဲ့ရှေ့ တင်ပို့လာသည့်အခါ ချုပ်နှောင်ထားခြင်းခံရသူ သို့မဟုတ် ၎င်း၏ရှေ့နေတို့၏ လျှောက်လဲချက်ကို ဦးစွာကြားနာပြီး နိုင်ငံတော်အတွက် လိုက်ပါဆောင်ရွက်မည့် ပြည်ထောင်စုရှေ့နေချုပ် သို့မဟုတ် ၎င်းက တာဝန်ပေးသည့် ညွှန်ကြားရေးမှူးထက် အဆင့်မနိမ့်သူ၏ ချေပလျှောက်လဲချက်ကို ကြားနာရမည်။ ထို့နောက် ချုပ်နှောင်ထားခြင်းခံရသူ သို့မဟုတ် ၎င်း၏ရှေ့နေမှ ပြန်လည်ရှင်းလင်းတင်ပြရန်ရှိပါက ၎င်း၏ပြန်လည်လျှောက်လဲတင်ပြချက်ကို ကြားနာရမည်။

<ပြင်ဆင် 29.04.2015>

၂၀။ အပြီးသတ်ကြားနာဆုံးဖြတ်ရေးအဖွဲ့သည် အပြီးသတ်လျှောက်လဲချက် ကြားနာပြီးနောက် ယင်းနေ့၌လည်းကောင်း၊ ရွှေ့ဆိုင်းချိန်းဆိုသည့် နေ့၌လည်းကောင်း စာချွန်တော်လျှောက်ထားမှုနှင့် စပ်လျဉ်း၍ အမိန့်တစ်ရပ် ချမှတ်ရမည်။

<ပြင်ဆင် 29.04.2015>

အခန်း (၃)

အာဏာပိုင်မေးစာချွန်တော်အမိန့်နှင့် အာဏာပေးစာချွန်တော်အမိန့်

၂၁။ အာဏာပိုင်မေးစာချွန်တော်အမိန့် သို့မဟုတ် အာဏာပေးစာချွန်တော်အမိန့်သဘောမျိုး ပါဝင်သော အမိန့်တောင်းခံသည့် လျှောက်ထားလွှာကို ထောက်ခံသည့် ကျမ်းကျိန်လွှာတစ်ရပ်ဖြင့်ဖြစ်စေ၊ အများဖြင့်ဖြစ်စေ ပူးတွဲ၍ ပြည်ထောင်စုတရားစီရင်ရေး ကြီးကြပ်မှုရုံး၊ ညွှန်ကြားရေးမှူးချုပ်ထံသို့ တင်သွင်းလျှောက်ထားရမည်။

<ပြင်ဆင် 29.04.2015>

၂၂။ လျှောက်ထားလွှာတွင် စာချွန်တော်အမိန့်တောင်းခံရသည့် အကြောင်းပြချက်များနှင့် အရေးကြီးသည့်အကြောင်းအရာများ ဖော်ပြပါရှိရမည်။ ယင်းအကြောင်းပြချက်များနှင့် အကြောင်းအရာများကို လျှောက်ထားလွှာနှင့် ပူးတွဲတင်သွင်းသည့် ကျမ်းကျိန်လွှာတစ်ရပ် သို့မဟုတ် အများဖြင့် မှန်ကြောင်း ဝန်ခံချက်ပြုရမည်။

၂၃။ လျှောက်ထားလွှာတွင် နှစ်ဖက်အမှုသည်တို့ ပြိုင်ဆိုင်သည့် အမှု၌ ခေါင်းစဉ်တပ်သကဲ့သို့ ခေါင်းစဉ် တပ်ရမည်။

၂၄။ ညွှန်ကြားရေးမှူးချုပ်သည် လျှောက်ထားလွှာနှင့်အတူ ပူးတွဲတင်ပြရမည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်း ရှိ မရှိ စိစစ်ရမည်။ ပြည့်စုံမှုရှိလျှင် အထွေထွေလျှောက်ထားမှု ဖွင့်လှစ်ရမည်။

၂၅။ ညွှန်ကြားရေးမှူးချုပ်သည် လျှောက်ထားလွှာများကို စိစစ်ရာ၌ အောက်ဖော်ပြပါ ကိစ္စရပ်များ တွေ့ ရှိပါက ပြည့်စုံစွာ ဆောင်ရွက်နိုင်ရန် မှတ်ချက်ပြု၍ လျှောက်ထားလွှာအား ပြန်လည်ပေးရမည်-

(က) လိုအပ်သည့်စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်း မရှိဘဲ လျှောက်ထား ခြင်း၊

(ခ) စာချွန်တော်လျှောက်ထားရသည့် အကြောင်းပြချက်များနှင့် အကြောင်းအရာများကို ကျမ်းကျိန်လွှာ တွင် ပြည့်စုံစွာဖော်ပြမှုမရှိဘဲ လျှောက်ထားခြင်း။

၂၆။ ညွှန်ကြားရေးမှူးချုပ်သည် ပြည့်စုံစွာ ဖော်ပြထားသော စာချွန်တော်အမိန့် တောင်းခံသည့် လျှောက်ထားလွှာကို ချက်ချင်း သို့မဟုတ် ကနဦး ဆောင်ရွက်ရန်အတွက် ပြည်ထောင်စုတရားလွှတ်တော်ချုပ် တရားသူကြီးသုံးဦး ပါဝင်ဖွဲ့စည်းသည့် ကနဦးကြားနာဆုံးဖြတ်ရေးအဖွဲ့ထံ တင်ပြရမည်။

<ပြင်ဆင် 29.04.2015>

၂၇။ ကနဦးကြားနာဆုံးဖြတ်ရေးအဖွဲ့သည် မိမိသဘောအရဖြစ်စေ၊ လျှောက်ထားသူ အားကြားနာ၍ဖြစ်စေ လျှောက်ထားခံရသူထံ အကြောင်းပြစေရန် ကနဦးဆုံးဖြတ်ချက် ချပေးနိုင်သည် သို့မဟုတ် ငြင်းပယ်နိုင်သည်။

<ပြင်ဆင် 29.04.2015>

၂၈။ ကနဦးကြားနာဆုံးဖြတ်ရေးအဖွဲ့သည် လျှောက်ထားလွှာအပေါ်အကြောင်းပြစေရန် ကနဦးဆုံးဖြတ်ချက် ချမှတ်ပေးခဲ့လျှင် သို့မဟုတ် နို့တစ်စာထုတ်ဆင့်စေရန် ဆင့်ဆိုလျှင် (၁၅) ရက်ထက် မနည်း ကွာခြားသော (နောင်တွင် ပြန်ကြားအစီရင်ခံစာတင်သွင်းရမည့်နေ့ဟု ခေါ်တွင်စေရမည်) နေ့တစ်နေ့ကို ချိန်းဆိုသတ်မှတ်ရမည်။

<ပြင်ဆင် 29.04.2015>

၂၉။ အကြောင်းပြစေရန် ကနဦးဆုံးဖြတ်ချက်ရှိလျှင် ယင်းဆုံးဖြတ်ချက်မိတ္တူမှန်တစ်စောင်၊ လျှောက် ထားလွှာနှင့် ယင်းလျှောက်ထားလွှာကို ထောက်ခံသော ကျမ်းကျိန်လွှာမိတ္တူတို့ကို တစ်ဖက်လျှောက်ထား ခံရသူ အပေါ်တွင် ချအပ်စေရန် လျှောက်ထားသူအား ဆင့်ဆိုရမည်။

၃၀။ ဤကဲ့သို့ ချအပ်ရာတွင် အချိန်မီမချအပ်နိုင်ခဲ့လျှင် လုံလောက်သောအကြောင်းပြသပြီး လျှောက် ထားပါက

ပြန်ကြားအစီရင်ခံစာ တင်သွင်းရမည့်နေ့ကို ရွှေ့ဆိုင်းပေးနိုင်သည်။

၃၁။ နိုင်ငံတော်အတွက် လိုက်ပါဆောင်ရွက်ရန် ပြည်ထောင်စုရှေ့နေချုပ်ထံ ဆင့်စာ သို့မဟုတ် အကြောင်းကြားစာကို ပေးပို့ရမည်။

၃၂။ ယင်းကနဦးဆုံးဖြတ်ချက်များနှင့် မိတ္တူမှန်များကို လျှောက်ထားသူက မိမိစရိတ်ဖြင့် လျှောက်ထား ခံရသူအပေါ် ချအပ်ရမည်။ ၎င်းအပြင် ချအပ်ရန် ဆင့်ဆိုသည့် မိတ္တူများကို လျှောက်ထားသူက တင်ပြ ရမည် သို့မဟုတ် စရိတ်ကျခံ၍ တင်သွင်းရမည်။

၃၃။ လျှောက်ထားသူသည် လိုအပ်သော အမိန့်ဆင့်စာခများကို ပေးဆောင်ရမည့်ပြင်၊ သတ်မှတ်ပိုင်းခြား သည့်အချိန်အတွင်းတွင် လိုအပ်သော စာမှတ်စာတမ်းလက်ခံများကို တင်သွင်းရမည်။

၃၄။ ပြန်ကြားအစီရင်ခံစာတင်သွင်းရမည့်နေ့ သို့မဟုတ် ယင်းနေ့မတိုင်မီ လျှောက်ထားခံရသူသည် ပြန်လှန်ကျမ်းကျိန်လွှာတစ်ရပ် သို့မဟုတ် အများကို တင်သွင်းနိုင်သည်။ လျှောက်ထားခံရသူသည် ဝန်ထမ်းအဖွဲ့အစည်း အကြီးအမှူး သို့မဟုတ် ၎င်း၏ အထက်တာဝန်ရှိသူတစ်ဦးဦးဖြစ်ပါက ၎င်းကိုယ် တိုင်ဖြစ်စေ၊ ၎င်းကတာဝန်ပေးသည့် တာဝန်ရှိသူတစ်ဦးဦးကဖြစ်စေ ပြန်လှန်ကျမ်းကျိန်လွှာတစ်ရပ် သို့မဟုတ် အများကို တင်သွင်းနိုင်သည်။

၃၅။ ပြန်လှန်ကျမ်းကျိန်လွှာမိတ္တူကို ပြန်ကြားအစီရင်ခံမည့်နေ့မတိုင်မီ လျှောက်ထားသူထံဖြစ်စေ၊ ၎င်း၏တရားလွှတ်တော်ရှေ့နေထံဖြစ်စေ ပေးအပ်ပြီးဖြစ်ရမည်။

၃၆။ လျှောက်ထားခံရသူက ပြန်လှန်ကျမ်းကျိန်လွှာ တင်သွင်းလျှင် လျှောက်ထားသူသည် ပြန်ကြားအစီ ရင်ခံရသည့်နေ့တွင် ဖြစ်စေ၊ ယင်းနေ့မတိုင်မီဖြစ်စေ ချေပရန်အတွက် ကျမ်းကျိန်လွှာတစ်ရပ် သို့မဟုတ် အများကို တင်သွင်းခွင့်ရှိသည်။ ယင်းသို့ တင်သွင်းသည့် ကျမ်းကျိန်လွှာမိတ္တူကို လျှောက်ထားခံရသူသို့ ဖြစ်စေ၊ ၎င်း၏ တရားလွှတ်တော်ရှေ့နေသို့ဖြစ်စေ ပေးအပ်ခွင့်ရှိသည်။

၃၇။ လုံလောက်သောအကြောင်းပြ၍ လျှောက်ထားပါက ချေပကျမ်းကျိန်လွှာများ တင်သွင်းရန် အချိန်ကာလကို ကနဦးကြားနာဆုံးဖြတ်ရေးအဖွဲ့က တိုးမြှင့်ပေးနိုင်သည်။

<ပြင်ဆင် 29.04.2015>

၃၈။ လျှောက်ထားခံရသူထံ ချအပ်ရမည့် ကနဦးဆုံးဖြတ်ချက်မိတ္တူမှန်နှင့် အခြားစာမှတ်စာတမ်းများ၏ မိတ္တူများကို ပြန်ကြားအစီရင်ခံစာ တင်သွင်းရမည့်နေ့မတိုင်မီ ခြောက်ရက်ထက်မနည်းသောရက်အတွင်း လျှောက်ထားခံရသူအပေါ် ချအပ်ပြီးဖြစ်ကြောင်း ကျမ်းကျိန်လွှာဖြင့် သက်သေထင်ရှားမပြနိုင်ပါက အာဏာပိုင်မေး စာချွန်တော်အမိန့် သို့မဟုတ် အာဏာပေးစာချွန်တော်အမိန့်ကို ထုတ်ပေးခြင်းမပြုရ။

၃၉။ လျှောက်ထားမှုကို အပြီးသတ်ကြားနာမည့် အပြီး သတ်ကြားနာဆုံးဖြတ်ရေးအဖွဲ့ ဖွဲ့စည်းတာဝန်ပေးအပ်နိုင်ရန် ပြည်ထောင်စု တရားသူကြီးချုပ်ထံ တင်ပြရမည်။

<ပြင်ဆင် 29.04.2015>

၄၀။ ပြည်ထောင်စုတရားသူကြီးချုပ်ကိုယ်တိုင် သဘာပတိအဖြစ် ဆောင်ရွက်ပြီး

ပြည်ထောင်စုတရားလွှတ်တော်ချုပ်တရားသူကြီးနှစ်ဦး ပါဝင်၍ဖြစ်စေ၊ ပြည်ထောင်စုတရားလွှတ်တော်ချုပ် တရားသူကြီး သုံးဦး ပါဝင်၍ဖြစ်စေ ဖွဲ့စည်းသည့် “အပြီးသတ်ကြားနာဆုံးဖြတ်ရေးအဖွဲ့” သည် လျှောက်ထားမှုကို အပြီးသတ် ကြားနာရမည်။

<ပြင်ဆင် 29.04.2015>

၄၁။ (က) ပြန်ကြားအစီရင်ခံရမည့်နေ့ သို့မဟုတ် ကြားနာရန် ရွှေ့ဆိုင်းသည့် အခြားနေ့ရက်တွင် လျှောက်ထားချက်အပေါ် လျှောက်ထားခံရသူက အကြောင်းပြရန် လာရောက်ခဲ့လျှင် အပြီးသတ်ကြားနာဆုံးဖြတ်ရေးအဖွဲ့သည် ၎င်း၏လျှောက်လဲချက်ကို ဦးစွာကြားနာရမည်။ ၎င်းနောက် လျှောက်ထားသူ၏ လျှောက်လဲချက်ကို ကြားနာရမည်။ တစ်ဖန် လျှောက်ထားခံရသူ၏ ပြန်လည်တင်ပြချက် (ရှိလျှင်) ကြားနာရမည်။ ထို့နောက် အပြီး သတ်ကြားနာဆုံးဖြတ်ရေးအဖွဲ့က ကနဦးဆုံးဖြတ်ချက်ကို အပြီးသတ် ဆုံးဖြတ်ချက်အဖြစ် အတည်ပြုနိုင်သည် သို့မဟုတ် ကနဦးဆုံး ဖြတ်ချက်ကို ပယ်ဖျက်နိုင်သည်။

(ခ) လျှောက်ထားခံရသူက အကြောင်းတစ်စုံတစ်ရာမပြဆိုခဲ့လျှင် ကနဦးဆုံးဖြတ်ချက်မိတ္တူနှင့် ယင်းဆုံးဖြတ်ချက်အရ ချအပ်ဆင့်ဆိုသည့် စာမှတ်စာတမ်းမိတ္တူများကို ၎င်းအပေါ်၌ နည်းလမ်းတကျချအပ်ခဲ့ပြီးဖြစ်သည်ဟု အပြီးသတ်ကြားနာဆုံးဖြတ်ရေးအဖွဲ့က ကျေနပ်လျှင် အပြီးသတ်ဆုံးဖြတ်ချက်ချနိုင်သည်။

<ပြင်ဆင် 29.04.2015>

၄၂။ (က) လျှောက်ထားမှုကို ကြားနာမည့် အပြီး သတ်ကြားနာဆုံးဖြတ်ရေးအဖွဲ့သည် ကျမ်းကျိန်ထွက်ဆိုသူ မည်သူကို မဆို ၎င်း၏ ကျမ်းကျိန်ထွက်ဆိုချက်ပါ မည်သည့်အကြောင်းအရာပေါ်တွင်မဆို ကျမ်းကျိန်၍ ပြန်လည်အစစ်ခံရန် ဆင့်ခေါ်ခွင့်ရှိသည်။

(ခ) ယင်းအစစ်ခံချက်ကို အပြီးသတ်ကြားနာဆုံးဖြတ်ရေးအဖွဲ့က တာဝန်ပေးသည့် တရားရုံးတော်အရာရှိက အမေးအဖြေပုံစံဖြင့် ရေးမှတ်ယူရမည်။

(ဂ) ယင်းအစစ်ခံချက်ရယူသည့် တရားရုံးတော်အရာရှိသည် အစစ်ခံထွက်ဆိုချက်တွင် လက်မှတ်ရေးထိုးရမည်။ ယင်းအစစ်ခံထွက်ဆိုချက်ကို ကျမ်းကျိန်ချက်အဖြစ် မှတ်ယူရမည်ဖြစ်ပြီး အမှုတွဲတွင် တွဲထားရမည်။

<ပြင်ဆင် 29.04.2015>

၄၃။ အပြီး သတ်ကြားနာဆုံးဖြတ်ရေးအဖွဲ့သည် အပြီးသတ်လျှောက်လဲချက် ကြားနာပြီးနောက် ယင်းနေ့၌လည်းကောင်း၊ ရွှေ့ဆိုင်းချိန်းဆိုသည့် နေ့၌လည်းကောင်း လျှောက်ထားမှုနှင့်စပ်လျဉ်း၍ အမိန့်တစ်ရပ် ချမှတ်ရမည်။

<ပြင်ဆင် 29.04.2015>

၄၄။ ပြည်ထောင်စုရှေ့နေချုပ်အား နှိုက်စာမပေးဘဲ၊ ပြည်ထောင်စုတရားလွှတ်တော်ချုပ်တွင်လည်း ကြားနာခြင်းမပြုဘဲ မည်သူ့ကိုမျှ အာမခံနှင့်လွှတ်ရန် အမိန့်ချမှတ်ခြင်းမပြုရ။

အမှုခေါ်စာချွန်တော်အမိန့်နှင့် တားမြစ်စေစာချွန်တော်အမိန့်

၄၅။ အမှုခေါ်စာချွန်တော်အမိန့်နှင့် တားမြစ်စေစာချွန်တော်အမိန့်သဘော ပါဝင်သောအမိန့်များ တောင်းခံသည့် လျှောက်ထားလွှာကို ထောက်ခံသည့် ကျမ်းကျိန်လွှာတစ်ရပ်ဖြင့်ဖြစ်စေ၊ ကျမ်းကျိန်လွှာ အများဖြင့်ဖြစ်စေ ပူးတွဲ၍ ပြည်ထောင်စုတရားစီရင်ရေး ကြီးကြပ်မှုရုံး၊ ညွှန်ကြားရေးမှူးချုပ်ထံသို့ တင်သွင်းလျှောက်ထားရမည်။

<ပြင်ဆင် 29.04.2015>

၄၆။ လျှောက်ထားလွှာတွင် ရုံးတော်သို့ တင်ပို့စေရန် လျှောက်ထားသော သီးခြားအမိန့်စာ သို့မဟုတ် အမှုတွဲ သို့မဟုတ် မှုခင်းကိုသော်လည်းကောင်း၊ တားမြစ်စေလျှောက်ထားသော သီးခြားပြုမူချက် သို့မဟုတ် ဆောင်ရွက်ချက်သော်လည်းကောင်း ဖော်ပြပါရှိရမည်။ ထို့ပြင် အချင်းဖြစ်ပေါ်သည့်ကိစ္စနှင့် စပ်လျဉ်းသော အမိန့်စာ သို့မဟုတ် အမှုတွဲ သို့မဟုတ် မှုခင်း သို့မဟုတ် မှုခင်းအစိတ်အပိုင်း၏ မိတ္တူတစ် စောင် ပူးတွဲပါရှိရမည့်အပြင် လျှောက်ထားလွှာတင်သွင်းသော အကြောင်းပြချက်များနှင့် အရေးကြီး သောအကြောင်းအရာများဖော်ပြပါရှိရမည်။ ယင်းအကြောင်းပြချက်များနှင့် အကြောင်းအရာများကို လျှောက်ထားလွှာနှင့် ပူးတွဲတင်သွင်းသော ကျမ်းကျိန်လွှာ သို့မဟုတ် ကျမ်းကျိန်လွှာများတွင် မှန်ကန် ကြောင်းဝန်ခံချက်ပြုစေရမည်။

၄၇။ လျှောက်ထားလွှာတွင် နှစ်ဖက်အမှုသည်သို့ ပြိုင်ဆိုင်သည့်အမှု၌ ခေါင်းစဉ်တပ်သကဲ့သို့ ခေါင်းစဉ် တပ်ရမည်။

၄၈။ ညွှန်ကြားရေးမှူးချုပ်သည် လျှောက်ထားလွှာကို လက်ခံရရှိသည့်အခါ အမှုခေါ် စာချွန်တော်အမိန့် နှင့် တားမြစ်စေစာချွန်တော်အမိန့် လျှောက်ထားလွှာနှင့်အတူ စာချွန်တော်ဖြင့် ပယ်ဖျက်ပေးစေလိုသော သို့မဟုတ် တားမြစ်စေလိုသောအမိန့် သို့မဟုတ် အမှုတွဲမှတ်တမ်း သို့မဟုတ် အမှုဆောင်ရွက်ချက်များ၏ မိတ္တူမှန်များနှင့်လိုအပ်သည့် ကျမ်းကျိန်လွှာများ ပူးတွဲတင်ပြထားခြင်း ရှိ မရှိ စိစစ်ရမည်။ ပြည့်စုံမှုရှိ လျှင် အထွေထွေလျှောက်ထားမှု ဖွင့်လှစ်ရမည်။

၄၉။ ညွှန်ကြားရေးမှူးချုပ်သည် လျှောက်ထားလွှာများကို စိစစ်ရာ၌ အောက်ဖော်ပြပါ ကိစ္စရပ်များ တွေ့ ရှိပါက ပြည့်စုံစွာဆောင်ရွက်နိုင်ရန် မှတ်ချက်ပြု၍ လျှောက်ထားလွှာအား ပြန်လည်ပေးရမည်-

(က) လိုအပ်သည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်းမရှိဘဲ လျှောက်ထား ခြင်း၊

(ခ) စာချွန်တော်လျှောက်ထားရသည့် အကြောင်းပြချက်များနှင့် အကြောင်းအရာများကို ကျမ်းကျိန်လွှာ တွင် ပြည့်စုံစွာဖော်ပြမှုမရှိဘဲ လျှောက်ထားခြင်း။

၅၀။ ညွှန်ကြားရေးမှူးချုပ်သည် ပြည့်စုံစွာ ဖော်ပြထားသော စာချွန်တော်အမိန့် တောင်းခံသည့် လျှောက်ထားလွှာကို ချက်ချင်း သို့မဟုတ် ကနဦး ဆောင်ရွက်ရန်အတွက် ပြည်ထောင်စုတရားလွှတ်တော်ချုပ် တရားသူကြီးသုံးဦး ပါဝင်ဖွဲ့စည်းသည့် ကနဦးကြားနာဆုံးဖြတ်ရေးအဖွဲ့ထံ တင်ပြရမည်။

<ပြင်ဆင် 29.04.2015>

၅၁။ ကနဦးကြားနာဆုံးဖြတ်ရေးအဖွဲ့သည် မိမိသဘောအရဖြစ်စေ၊ လျှောက်ထားသူ အားကြားနာ၍ဖြစ်စေ လျှောက်ထားခံရသူထံ အကြောင်းပြစေရန် ကနဦးဆုံးဖြတ်ချက်ချပေးနိုင်သည် သို့မဟုတ် ငြင်းပယ်နိုင်သည်။

<ပြင်ဆင် 29.04.2015>

၅၂။ ကနဦးကြားနာဆုံးဖြတ်ရေးအဖွဲ့က အကြောင်းပြစေရန် ကနဦးဆုံးဖြတ်ချက်ချပေးခဲ့လျှင် တင်ပို့စေရန် လျှောက်ထားသောအမိန့် သို့မဟုတ် အမှုတွဲ သို့မဟုတ် မှုခင်းကိုသော်လည်းကောင်း၊ တားမြစ်စေရန် လျှောက်ထားသည့်ပြုမူချက် သို့မဟုတ် ဆောင်ရွက်ချက်ကို သော်လည်းကောင်း ထောက်ခံသည့် ပါဝင်ပတ်သက်သူ (နောင်တွင်လျှောက်ထားခံရသူများဟု ခေါ်တွင်စေမည့်သူ) အားလုံးတို့အား ကြားနာရန် (၁၅) ရက်ထက် မနည်းကွာခြားသော (နောင်တွင် ပြန်ကြားအစီရင်ခံစာတင်သွင်းရ မည့်နေ့ဟု ခေါ်တွင်စေရမည်) နေ့တစ်နေ့ကို ချိန်းဆိုသတ်မှတ်ရမည်။

<ပြင်ဆင် 29.04.2015>

၅၃။ ထို့နောက် အကြောင်းပြစေရန် ကနဦးဆုံးဖြတ်ချက်မိတ္တူမှန်နှင့်အတူ လျှောက်ထားလွှာနှင့် လျှောက်ထားလွှာကိုထောက်ခံသော ကျမ်းကျိန်လွှာမိတ္တူများ၊ အချင်းဖြစ်ပေါ်သည့် သို့မဟုတ် စာချွန်တော်အမိန့် တောင်းခံရန်အကြောင်း ပေါ်ပေါက်သည့် အမိန့်မိတ္တူအမှုတွဲ သို့မဟုတ် မှုခင်း မှတ်တမ်းမိတ္တူတို့ကို သင့်လျော်သည်ထင်မြင်သည့်အတိုင်း လျှောက်ထားခံရသူအပေါ် ချက်ချင်း ချအပ်စေဟု လျှောက်ထားသူအား ဆင့်ဆိုရမည်။

၅၄။ ဤကဲ့သို့ ချအပ်ရာတွင် အချိန်မီမချအပ်နိုင်ခဲ့လျှင် လုံလောက်သောအကြောင်းပြသပြီး လျှောက်ထားပါက ပြန်ကြားအစီရင်ခံစာတင်သွင်းရမည့်နေ့ကို ရွှေ့ဆိုင်းပေးနိုင်သည်။

၅၅။ နိုင်ငံတော်အတွက် လိုက်ပါဆောင်ရွက်ရန် ပြည်ထောင်စုရှေ့နေချုပ်ထံ ဆင့်စာ သို့မဟုတ် အကြောင်းကြားစာကို ပေးပို့ရမည်။

၅၆။ ယင်းကနဦးဆုံးဖြတ်ချက်များနှင့် မိတ္တူမှန်များကို လျှောက်ထားသူက မိမိစရိတ်ဖြင့် လျှောက်ထားခံရသူအပေါ် ချအပ်ရမည်။ ၎င်းအပြင် ချအပ်ရန် ဆင့်ဆိုသည့်မိတ္တူများကို လျှောက်ထားသူက တင်ပြရမည် သို့မဟုတ် စရိတ်ကျခံ၍ တင်သွင်းရမည်။

၅၇။ ကနဦးဆုံးဖြတ်ချက်ကိုချမှတ်ပေးသည့် ကနဦးကြားနာဆုံးဖြတ်ရေးအဖွဲ့သည် လျှောက်ထားသူက အမိန့်ဆင့်စာများ ပေးဆောင်ရမည့် နေ့ရက်နှင့် ဆင့်ဆိုရန်မိတ္တူများ ပေးအပ်ရန်နေ့ရက်ကို သတ်မှတ်ပေးနိုင်သည်။

<ပြင်ဆင် 29.04.2015>

၅၈။ လျှောက်ထားခံရသူထံ ချအပ်ရမည့် ကနဦးဆုံးဖြတ်ချက်မိတ္တူမှန်နှင့် အခြားစာမှတ်စာတမ်းများ၏ မိတ္တူများကို ပြန်ကြားအစီရင်ခံစာတင်သွင်းရမည့်နေ့မတိုင်မီ ခြောက်ရက်ထက်မနည်းသော ရက်အတွင်း လျှောက်ထားခံရသူအပေါ် ချအပ်ပြီးဖြစ်ကြောင်း ကျမ်းကျိန်လွှာဖြင့် သက်သေထင်ရှားမပြနိုင်ပါက အမှုခေါ် စာချွန်တော်အမိန့် သို့မဟုတ် တားမြစ်စေစာချွန်တော်အမိန့်ကို ထုတ်ပေးခြင်းမပြုရ။

၅၉။ ပြန်ကြားအစီရင်ခံစာတင်သွင်းရမည့်နေ့ သို့မဟုတ် ယင်းနေ့မတိုင်မီ လျှောက်ထားခံရသူသည် ပြန်လှန်ကျမ်းကျိန်လွှာတစ်ရပ် သို့မဟုတ် အများကို တင်သွင်းနိုင်သည်။ လျှောက်ထားခံရသူသည် ဝန်ထမ်းအဖွဲ့အစည်းအကြီးအမှူး သို့မဟုတ် ၎င်း၏အထက်တာဝန်ရှိသူတစ်ဦးဦးဖြစ်ပါက ၎င်းကိုယ်တိုင်ဖြစ်စေ၊

၎င်းကတာဝန်ပေးသည့် တာဝန်ရှိသူတစ်ဦးဦးကဖြစ်စေ ပြန်လှန်ကျမ်းကျိန်လွှာ တစ်ရပ် သို့မဟုတ် အများကို တင်သွင်းနိုင်သည်။

၆၀။ ပြန်လှန်ကျမ်းကျိန်လွှာမိတ္တူကို ပြန်ကြားအစီရင်ခံမည့်နေ့မတိုင်မီ လျှောက်ထားသူထံဖြစ်စေ၊ ၎င်း၏ တရားလွှတ်တော်ရှေ့နေထံဖြစ်စေ ပေးအပ်ပြီးဖြစ်ရမည်။

၆၁။ လျှောက်ထားခံရသူက ပြန်လှန်ကျမ်းကျိန်လွှာတင်သွင်းလျှင် လျှောက်ထားသူသည် ပြန်ကြားအစီရင်ခံရသည့်နေ့တွင်ဖြစ်စေ၊ ယင်းနေ့မတိုင်မီဖြစ်စေ ချေပရန်အတွက် ကျမ်းကျိန်လွှာတစ်ရပ် သို့မဟုတ် အများကို တင်သွင်းခွင့်ရှိသည်။ ယင်းသို့ တင်သွင်းသည့် ကျမ်းကျိန်လွှာမိတ္တူကို လျှောက်ထားခံရသူသို့ဖြစ်စေ၊ ၎င်း၏ တရားလွှတ်တော်ရှေ့နေသို့ဖြစ်စေ ပေးအပ်ခွင့်ရှိသည်။

၆၂။ လုံလောက်သောအကြောင်းပြ၍ လျှောက်ထားပါက ချေပကျမ်းကျိန်လွှာများ တင်သွင်းရန် အချိန်ကာလကို ကနဦးကြားနာဆုံးဖြတ်ရေးအဖွဲ့က တိုးမြှင့်ပေးနိုင်သည်။

<ပြင်ဆင် 29.04.2015>

၆၃။ လျှောက်ထားမှုကို အပြီးသတ်ကြားနာမည့် အပြီးသတ်ကြားနာဆုံးဖြတ်ရေးအဖွဲ့ ဖွဲ့စည်းတာဝန်ပေးအပ်နိုင်ရန် ပြည်ထောင်စုတရားသူကြီးချုပ်ထံ တင်ပြရမည်။

<ပြင်ဆင် 29.04.2015>

၆၄။ ပြည်ထောင်စုတရားသူကြီးချုပ်ကိုယ်တိုင် သဘာပတိအဖြစ် ဆောင်ရွက်ပြီး ပြည်ထောင်စုတရားလွှတ်တော်ချုပ်တရားသူကြီးနှစ်ဦး ပါဝင်၍ ဖြစ်စေ၊ ပြည်ထောင်စုတရားလွှတ်တော်ချုပ် တရားသူကြီး သုံးဦး ပါဝင်၍ဖြစ်စေ ဖွဲ့စည်းသည့် “အပြီးသတ်ကြားနာဆုံးဖြတ်ရေးအဖွဲ့” သည် လျှောက်ထားမှုကို အပြီးသတ်ကြားနာရမည်။

<ပြင်ဆင် 29.04.2015>

၆၅။ (က) ပြန်ကြားအစီရင်ခံရမည့်နေ့ သို့မဟုတ် ကြားနာရန် ရွှေ့ဆိုင်းသည့် အခြားနေ့ရက်တွင် လျှောက်ထားချက်အပေါ် လျှောက်ထားခံရသူက အကြောင်းပြရန် လာရောက်ခဲ့လျှင် အပြီးသတ်ကြားနာဆုံးဖြတ်ရေးအဖွဲ့သည် ၎င်း၏လျှောက်လဲချက်ကို ဦးစွာကြားနာရမည်။ ၎င်းနောက် လျှောက်ထားသူ၏ လျှောက်လဲချက်ကို ကြားနာရမည်။ တစ်ဖန် လျှောက်ထားခံရသူ၏ ပြန်လည်တင်ပြချက် (ရှိလျှင်) ကြားနာရမည်။ ထို့နောက် အပြီးသတ်ကြားနာဆုံးဖြတ်ရေးအဖွဲ့က ကနဦးဆုံးဖြတ်ချက်ကို အပြီးသတ်ဆုံးဖြတ်ချက်အဖြစ် အတည်ပြုနိုင်သည် သို့မဟုတ် ကနဦးဆုံးဖြတ်ချက်ကို ပယ်ဖျက်နိုင်သည်။

(ခ) လျှောက်ထားခံရသူက အကြောင်းတစ်စုံတစ်ရာမပြဆိုခဲ့လျှင် ကနဦးဆုံးဖြတ်ချက်မိတ္တူနှင့် ယင်းဆုံးဖြတ်ချက်အရ ချအပ်ဆင့်ဆိုသည့် စာမှတ်စာတမ်းမိတ္တူများကို ၎င်းအပေါ်၌ နည်းလမ်းတကျ ချအပ်ခဲ့ပြီးဖြစ်သည်ဟု အပြီး သတ်ကြားနာဆုံးဖြတ်ရေးအဖွဲ့က ကျေနပ်လျှင် အပြီးသတ်ဆုံးဖြတ်ချက် ချနိုင်သည်။

<ပြင်ဆင် 29.04.2015>

၆၆။ အမှုခေါ် စာချွန်တော်အမိန့်တွင် ၎င်းစာချွန်တော်အရအပြီး သတ်ကြားနာဆုံးဖြတ်ရေးအဖွဲ့သို့ တင်ပို့စေရမည့် အမိန့် သို့မဟုတ် အမှုတွဲ သို့မဟုတ် အခြားသောမှုခင်းများနှင့် စပ်လျဉ်းသည့် အကြောင်းအရာများကို သေချာကျနစွာ ဖော်ပြရမည်။ ဤကဲ့သို့ အပြီး သတ်ကြားနာဆုံးဖြတ်ရေးအဖွဲ့ရှေ့ တင်ပို့ရမည့် အမိန့် သို့မဟုတ် အမှုတွဲ သို့မဟုတ် အခြားမှုခင်းများကို ထိန်းသိမ်းထားသည့် ပုဂ္ဂိုလ်ထံသို့ အမှုခေါ် စာချွန်တော်အမိန့်ကို ချအပ်စေရမည်။ စာချွန်တော်အမိန့် တောင်းခံရန်အကြောင်း ပေါ်ပေါက်သည့်မူရင်းအမိန့် သို့မဟုတ် အမှုတွဲ သို့မဟုတ် မှုခင်းကို အပြီး သတ်ကြားနာဆုံးဖြတ်ရေးအဖွဲ့သို့ ချက်ချင်းတင်ပို့ရန် ၎င်းပုဂ္ဂိုလ်အား အမိန့်ပေးရမည်။

<ပြင်ဆင် 29.04.2015>

၆၇။ တားမြစ်စေစာချွန်တော်အမိန့်တွင် ၎င်းစာချွန်တော်အရ တားမြစ်ထားသော ပြုလုပ်မှု သို့မဟုတ် ဆောင်ရွက်မှုများနှင့် စပ်လျဉ်းသည့် အကြောင်းအရာများကို သေချာကျနစွာ ရေးသားဖော်ပြရမည်။ ၎င်းတားမြစ်စေစာချွန်တော်များကို စီရင်ပိုင်ခွင့်အာဏာ ကျော်လွန်၍သော်လည်းကောင်း၊ စီရင်ပိုင်ခွင့် အာဏာမရှိဘဲနှင့်သော်လည်းကောင်း ပြုကျင့်သူပုဂ္ဂိုလ်ထံသို့ ချအပ်ရမည့်အပြင် ၎င်းအား ထိုပြုလုပ်မှုကို မပြုလုပ်ရန်ဖြစ်စေ၊ ထိုဆောင်ရွက်မှုကို ဆက်လက်မဆောင်ရွက်ရန်ဖြစ်စေ အမှုနှင့်လျော်ညီစွာ တားမြစ်ရမည်။

၆၈။ လျှောက်ထားမှုပြုလုပ်သည့် အမိန့်စာ သို့မဟုတ် အမှုတွဲ သို့မဟုတ် မှုခင်း သို့မဟုတ် ပြုမူချက်ကို ပြုလုပ်သည့်နေ့မှ နှစ်နှစ်အတွင်း စာချွန်တော် လျှောက်ထားတောင်းဆိုခြင်းမပြုခဲ့လျှင် မည်သည့် အမှုခေါ် စာချွန်တော်ကိုသော်လည်းကောင်း၊ တားမြစ်စေ စာချွန်တော်ကိုသော်လည်းကောင်း ထုတ်ပေးခြင်းမပြုရ။

<ပြင်ဆင် 29.04.2015>

အခန်း(၅)

အထွေထွေ

၆၉။ ယခင်ထုတ်ဆင့်ထားသည့် စာချွန်တော်အမိန့် လျှောက်ထားမှုများဆိုင်ရာ နည်းဥပဒေများနှင့် လုပ်ထုံးလုပ်နည်းများကို ဤနည်းဥပဒေများဖြင့် ရုပ်သိမ်းလိုက်သည်။

ထွန်းထွန်းဦး

ပြည်ထောင်စုတရားသူကြီးချုပ်

ပြည်ထောင်စုတရားလွှတ်တော်ချုပ်

----- Footnote -----

NOTE: ဤစာချွန်တော် အမိန့်လျှောက်ထားမှုများဆိုင်ရာ နည်းဥပဒေကို ပြင်ဆင်သည့် နည်းဥပဒေ၏ နည်းဥပဒေ ၆ ၌ မူလစာချွန်တော်အမိန့် လျှောက်ထားမှုဆိုင်ရာ နည်းဥပဒေ ၉ ပါ “ပြည်ထောင်စုတရားလွှတ်တော်ချုပ်တရားသူကြီး” ဆိုသည့် စကားရပ်အစား “ကနဦးကြားနာဆုံးဖြတ်ရေးအဖွဲ့” ကို အစားထိုးရန်ဟု ဖော်ပြထားသော်လည်း မူလနည်းဥပဒေ ၉ ၌ ဖော်ပြပါစကားရပ်ကို ဖော်ပြထားခြင်းမရှိ၍ အစားထိုးဆောင်ရွက်ခြင်း မပြုနိုင်ပါ။